

రంగుటద్దాలు

బండి కదిలి ఊరికి దూరంగా పరుగెత్తుతూంటే అత్రంగా, బాధగా చెట్ల గుబురుల మధ్యనుంచి తొంగి తొంగి చూస్తోంది ఆ ఊరు. ఏమిటో - ఆ వూరితో నాలుగు రోజుల పరిచయమే అయినప్పటికీ దాన్ని విడిచిపోవడం చాలా బాధగా వుంది. ఎవరో ఆత్మీయుల్ని విడిచి వెళ్ళిపోతున్నట్లు దిగులు ఆవరించింది. చీకటిలోనుంచి వందలాది విద్యుద్దీపాల కళ్ళతో ఆ ఊరు చూస్తున్నట్టనిపిస్తోంది. ఆ భావన వచ్చినప్పుడు ఆ ఊరిని ఓ స్త్రీతో పోల్చుకుని ఎవరి ప్రేమనో తిరస్కరించి వెళ్ళిపోతున్నట్లు భావించుకుంటున్నాను. జరిచీర ఒత్తుగా వళ్ళంతా కప్పకున్నట్లు చీకటి మధ్య మినుకుమినుకుమనే వందలాది దీపాలతో మెరుస్తోన్న ఆ ఊరిని వెనక్కు తిరిగిచూస్తూ కూర్చున్నాను.

ఒక్కసారిగా నా భుజాల్ని ఎవరో కుదిపేస్తున్నారు. ముందుకు తిరిగి చూశాను. కన్నాజీరావు నవ్వుతూ “హైదరాబాదు ఎప్పుడొచ్చావు?” అంటున్నాడు. చెప్పాను, పనిమీద హైదరాబాదు వచ్చి వెళ్ళిపోతున్నానని. అతను ఎక్కడికి వెడుతున్నాడో అడిగాను. అతని చిన్నాన్న కూతురు పెళ్ళటం. అందుకని కాకినాడ వెళ్తున్నాడట.

మరో సీటులో వున్న తన సామానుల్ని మోసుకొచ్చి నా ఎదురుగా పడేసి కూర్చున్నాడు. కాలేజీ విషయాలు, తన వైవాహిక జీవితంలో అనుభవాలు ఏకరువు పెడుతున్నాడు. ఎంటున్నాను. మధ్య మధ్య నిద్ర మత్తుతో కళ్ళు మూతలు పడుతున్నాయి. జనతా బయలుదేరేసరికే పదకొండు కావచ్చింది. మత్తుగా వుంది. ఓపికపట్టి అతను చెప్పేవన్నీ ఆలకిస్తున్నాను.

“వసంతను కలుసుకున్నావా?” అన్నాడు కాలేజీ విషయాలమీదనుండి ఒక్కసారిగా ఆమె వద్దకు ఎగిరివచ్చి.

“ఏం, ఆమె హైదరాబాదులోనే వుంటున్నదా?” అన్నాను.

“ఇక్కడే రేడియో స్టేషన్ లో పనిచేస్తోంది” అన్నాడు.

ఆమె హైదరాబాదులోనే వుంటున్నదని తెలిస్తే ఆమెను తప్పకుండా కలుసుకుందును. ఆమెను గురించి చాలా చాలా విషయాల్ని విన్నాను. ఆమెను కలుసుకుంటే, అవి ఎంతవరకూ నిజమో కొంతవరకు తెలుసుకోవచ్చు.

కొంతమంది మనుషుల జీవితాలతో విచిత్రంగా చెలగాటాలాడుతూ వుంటారు. అంతకుముందు ఆ విషయాన్ని కథల్లో చదివాను. ఆ తర్వాత ఆమెను చూసి ప్రత్యక్షంగా తెలుసుకున్నాను. కనిపించిన వారందరికీ ఆశ కల్పించి తన చుట్టూ తిప్పకొని విచిత్రంగా నవ్వుతూ చూస్తూవుంటుంది. ఆమె జీవితంలో ప్రవేశించిన మగవారి సంఖ్య, బహుశా ఆమెకే జ్ఞాపకం వుండదు. ఒకసారి వ్యంగ్యంగా అన్నాను-మీలాంటివారు తప్పకుండా డైరీ ఒకటి రాస్తూవుండడం మంచిది. ముందు ముందు ఏ రచయితన్నా దాన్ని చక్కటి నవలగా మలచుకోవచ్చు-అని. ఆ వ్యంగ్యం ఆమెకు అర్థం కాలేదు కాబోలు, ఆమె ముఖంలో ఏ మార్పు కనిపించలేదు.

“ఈమధ్య వాసమూర్తి వచ్చి చాలా రోజుల పాటు ఈడింకోనే వున్నాడు” — అన్నాడు కన్నాజీరావు.

వాసమూర్తి వస్తే ఆ విషయాన్ని ప్రత్యేకించి చెప్పాల్సిన అవసరం కనిపించలేదు. అతను చెప్పదలచుకున్నది అంతమాత్రమే కాదని అర్థమయింది.

“వస్తే అందులో విశేషమేముంది?” అన్నాను.

అతను ఓమారు విచిత్రంగా నావైపు చూసి “నీకు తెలీదా?” అన్నాడు.

తెలీదన్నట్లు తల ఊచాను. ఓసారి నవ్వి “భలేవాడివే. మనవాళ్ళలో తెలీనివాడివంటూ నువ్వే కనిపించావు! ఏం మనిషివోయ్. కూపస్తమండూ కంలా నువ్వు, నీ ఆఫీసూ తప్ప వేరే విషయాలేమీ అక్కర్లేదల్లే వుంది” అన్నాడు.

నేనేమీ మాట్లాడలేదు. ఆ విషయం వినాలని కుతూహలంగా వుంది. మాటలాడకుండా వుంటే అతనే ఆ విషయం మొదలు పెడతాడు. నేను నిశ్శబ్దంగా అతని ముఖంలోకి చూశాను. వసంతా వాసమూర్తుల కథ చెప్ప మన్నట్టు. అతను చెప్పడం ప్రారంభించాడు.

“వసంతను ఆసహ్యించుకున్న వాళ్ళలో వాసమూర్తి ఒకడు. తొలి రోజుల్లో ఆమెను గురించి చెడుగా ప్రచారం చెసేవాడు.....”

“ఆ విషయాలు నాకు తెలుసు. అసలు విషయం చెప్పు” అన్నాను అతన్ని మధ్యలో ఆపి.

అతను సర్లే అన్నట్లు చూసి మళ్ళీ మొదలుపెట్టాడు.

“ఆ రోజు వర్షం వుదయం నుంచి కురుస్తూనేవుంది. మర్యాహ్నానికి కొద్దిగా తెరిపి యిచ్చి సాయంకాలం నుంచి కుండపోతగా పడుతోంది. కాలేజీ విడిచిపెట్టారు. చాలామంది రిజ్కాల్లో వెళ్ళిపోయారు. కొద్దిగా వర్షం తగ్గినట్టని పించగానే, అంతకన్నా తగ్గదని, అదే అవకాశంగా మరికొంతమంది వెళ్ళి పోయారు. మిగిలిన కొద్దిమంది వరం డాలోచేరి కబుర్లు చెప్పుకొంటున్నారు.

వాసమూర్తి ఆ రోజు వులెన్ పేంటు తొడుక్కుని వచ్చాడు. వర్షం పూర్తిగా తగ్గితేగాని వెళ్ళకూడదనుకున్నాడు. రామ్మూర్తిని పిలుచుకునివచ్చి ఓ గదిలో కబుర్లు చెప్పుతూ కూర్చున్నాడు

ఆ రోజు వుదయం క్లాసులో లెక్చరర్ కోప్పడుతున్నప్పుడు ముఖం తిరిగి పడిపోయిన వసంతమీద వాళ్ళ సంభాషణ నడిచింది.

“ఆ అమ్మాయి నిజంగా ఫిట్సువచ్చి పడిపోయిందంటావా?” అన్నాడు రామ్మూర్తి.

“లేదు. అదంతా నటన. క్లాసులో వందమంది ముందూ నిలబెట్టి ఏక ఠాటిని లెక్చరర్ చీవాట్లు పెడుతోంటే, తలకొట్టేసినంతపనై మరోమార్గంలేక ఆ ఎత్తువేసింది” అన్నాడు వాసమూర్తి.

ఆ తర్వాత ఆమెను గురించి చాలా చాలా చెప్పాడు. ఓరోజు వాస మూర్తి, మిత్రుడితో నెకండ్పో సినిమాకు వెళ్ళివస్తోంటే టాపున్న రిజ్కాల్

వసంత, మరొక అతను వెళ్తుండడం చూశాడట. ఇంకోరాత్రి వసంతయిట్టోంచి కృష్ణమూర్తి రావడంచూసి కావాలని కృష్ణమూర్తిని పలకరించాడట.

ఆ ప్రసంగానికి అంతులేదు. అలా చెప్పకపోతున్నాడు వాసమూర్తి. రామ్మూర్తికి కూడా చాలా సరదాగా ఉన్నట్టుంది, మాట్లాడకుండా వింటున్నాడు.

వసంత అలా వెళ్తూ రోపలినుండి తనపేరు వినిపించడంతో ఆగిపోయింది.

వాసమూర్తి, రామ్మూర్తి వర్షం తగ్గినట్టుందని గదిలోంచి వరందాలోకి వచ్చేసరికి ఎట్టఎదుట వసంత కనిపించింది.

ఆమె ఏమీ మాట్లాడలేదు. అయిదు నిమిషాలు సూటిగా వాసమూర్తి ముఖంలోకి చూసి చరచరా అక్కడనుంచి వెళ్ళిపోయింది.

వాసమూర్తి భయపడ్డాడు. మర్నాడు ప్రెస్సిపాల్ కు రిపోర్టు యిస్తుండే మోనని రెండురోజులపాటు కాలేజీకి వెళ్ళలేదు.

ఊడోరోజు కాలేజీకి వచ్చినప్పుడు ఆమె అతన్ని చూసి పక్కన నవ్వింది.....”

బండి ఏదో స్టేషనుకు వచ్చి ఆగింది. జనం నిలబలమంటూ పెట్టెలోకి వచ్చిపడ్డారు పెళ్ళివాళ్ళలా వున్నారు. చోటులేకపోతే బెంచీలమధ్యకొచ్చి నుంచున్నారు. కన్నాజీరావు కసురుకున్నాడు మరో పెట్టెలో ఎక్క కూడదా అని.

“రెండు స్టేషన్లవల దిగిపోయేదానికి ఎక్కడయితేనేం బాబూ!” అన్నాడు వాళ్ళలో ఓ ముసలాయన.

ఇద్దరిమధ్య జనం అడ్డుగోడలా నుంచున్నారు. కన్నాజీరావు సిగరెట్టు కాలుస్తూ కూర్చున్నాడు. నేను కిటికీలోంచి దూరంగా చూస్తూ ఆలోచిస్తున్నాను. కన్నాజీరావు జీవితంతో దాగుడుమూతలాడుతూ, అతని కళ్ళకు గంతలుకట్టి వసంత ఎందుకు వెళ్ళిపోవాల్సి వచ్చిందో అర్థం కాలేదు.

మరీ చిన్నప్పుడు కన్నాజీరావు వసంతను వీపుమీద ఎక్కించుకుని గుర్రబృందం లాగేవాడు. ఆమె అతని నోటిలోంచి కళ్ళెంలా ఓ తాడునులాగి

తన ఇష్టం వచ్చినట్లు అతన్ని నడిపించేది. అతను సరిగ్గా కదలకపోతే ఆమె అతని వీపుమీద వేపబరికతో నాలుగు వడ్డించేది. ఒక్కోసారి దెబ్బ గట్టిగా తగిలి వీపుమీద తట్టతేరేది. కళ్లనీళ్లు తిరిగేవి. అయినా అది ఆట గనుక అతను ఏదేవ్వవాడుకాదు. బాధను భరించేసి, నవ్వేసేవాడు.

ఒక్కొక్కప్పుడు ఆమెను మొయ్యలేక క్రిందకు పడవేసేవాడు. అప్పుడామె ఏడ్చుకొంటూ వెళ్ళి అతని తాతగారితో చేప్పేది. ఆయన కన్నాజీ రావుని కోప్పడి ఆ అమ్మాయి చేతిలో రెండు రాగి కానులు పెట్టేవాడు. ఏడుపుమాని ఆ డబ్బుల్ని బొడ్లలో దోపుకుని ఒక్కరీ పారిపోయి జంటికలు కొనుక్కుని దేవాలయంలో ఒంటరిగా కూర్చుని తినేది. కన్నాజీరావు వెళ్ళి అడిగినా పెట్టేదికాదు. అతనికి యీసారి నిజంగా కళ్లనీళ్లు తిరిగేవి. అలిగి, యిక ఎప్పుడూ ఆమెతో మాట్లాడనని బుగ్గలు గిల్లకొని వెళ్ళిపోయేవాడు. కాని మళ్ళీ ఉదయం అయ్యేసరికి పలకా బలవం పట్టుకుని ఆమె ఇంటికివెళ్ళి, ఆమెను వెంటబెట్టుకోకుండా బడికి వెళ్ళేవాడుకాదు.

ఒకరోజు వసంత గుప్పెటనిండా డబ్బులు పట్టుకొచ్చింది. వాళ్ల అమ్మమ్మ ఊరువెళ్ళూ తలో రెండణాలూ యిచ్చిందట. ఆ రెండణాలు పుచ్చుకుని కోమటి కొట్లో దమ్మిడిలు మార్చిందట.

గుప్పెట చూపుతూ “గుర్రబ్బండికడితే నీకు దమ్మిడి ఇస్తాను” అంది.

అతను వీపుమీద ఎక్కించుకున్నాడు. గుర్రం బయలుదేరే ముందు మెల్ల మెల్లగా అడుగులు వేస్తుందిగనుక అతనూ మెల్ల మెల్లగా కదిలాడు. ‘గుర్రం పరుగెత్తాలి’ అంది ఆమె. అతను గబగబా మోకాళ్ళతో పరుగెత్తాడు. ఒకచోట మోకాలు గీరుకుపోయి రక్తం చిమ్మింది. నొప్పిపుట్టి ఆగిపోయాడు.

“గుర్రం ఇప్పుడప్పుడే ఆగకూడదు” అంది వసంత. అయినా అతను కదలేదు. “అయితే నీకు దమ్మిడి యివ్వనమ్మా” అంది వసంత.

అతను కదిలాడు. నాలుగడుగుల దూరం వెళ్ళిన తరువాత “గుర్రం గెంతాలి” అంది. అతను మోకాళ్ళమీద ఎగిరి గెంతాడు. పట్టుతప్పి బోర్లా పడింది వసంత. అక్కడ కంకరరాయి ఒకటివుంది. కంటి పైభాగంలో అది గుచ్చుకుని నెత్తురు చిమ్మింది. అతనికి భయంవేసి పారిపోయాడు. ఆ రోజుల్లా

అతను ఇంటికి వెళ్ళలేదు. దేవాలయంలో దాగున్నాడు. మధ్యాహ్నం ఆకలి బాగా వేసింది. అయినా యింటికి వెళ్ళలేదు. కుళాయిలో నీళ్ళుతాగి మండపంలో నిద్రపోయాడు. తెలివి వచ్చిచూస్తే ఎదురుగా వాళ్ళనాన్న, మావయ్య నుంచున్నారు. వాళ్ళేమీ అనలేదుగాని యింటికి తీసుకుపోయారు.

వసంత కనపడుతుండేమోనని నాలుగు రోజులు బీష్మించుకు కూర్చుని స్కూలుకు వెళ్ళలేదు అతను. అయిదో రోజున వసంతే వచ్చింది తలకు కట్టు కట్టుకుని. యిద్దరూ స్కూలుకు వెళ్ళారు. అప్పటినుండి గుర్రబ్బండి ఆట ఆడడం మానేశారు.

నిద్ర ముంచుకొస్తోంది నాకు. కళ్ళు మూతలుపడుతున్నాయి. వసంత, కన్నాజీరావుల రూపాలు అలుక్కుపోయాయి. అంతా చీకటి.

చీకటిలో ఒక్కడే నడుచుకొని వస్తున్నాను. అప్పుడే సినిమా విడిచి పైటారు. దగ్గర్లోని బస్స్టాపు చేరుకుందామని గబగబా నడుస్తున్నాను. ఒక వీధిదీపంకింద డబ్బులు లెక్కపెట్టి రిక్షావాడికిస్తోంది వసంత. పలకరించనా వద్దా అని ఆలోచిస్తున్న నన్నుచూసి నవ్వి "హైదరాబాదు ఎప్పుడొచ్చారు?" అంది తనే.

చెప్పాను.

రిక్షావాడికి డబ్బులిచ్చి పంపేసింది.

ఆ దీపం కిందే అరగంట నిలబెట్టి మాట్లాడింది. తనకు రేడియోలో ఉద్యోగం వచ్చిందట. అది రావడానికి తను ఎన్ని అవస్థలు పడిందీ చెప్పింది. ప్రస్తుతం తను ఒక్కరే ఉంటున్నదట.

సన్నగా వానతుంపర ప్రారంభమైంది బట్టలు కొద్దిగా తడిశాయి. వర్షంలో తడవడం యిష్టంలేక రిక్షాలో వెళ్ళిపోదామని చూస్తున్నాను.

"మా ఇంటికి వెళ్ళాం రండి" అంది వసంత. ఆ ఎదురుగా ఉన్న డాబాలో ఒకభాగాన్ని చూపించింది.

నాకెందుకో వెళ్ళాలనిపించలేదు. ఆమెకు కలగాల్సిన భయం నాకు కలిగింది మర్నాడు ఉదయం కలుసుకుంటానని చెప్పి వెళ్ళిపోయాను. ఆమె పెదవులమీద విచిత్రమైన నవ్వు ఒకటి కదిలి చీకటిలో కలిసిపోయింది.

మర్నాడు కాఫీతాగి ఆమె వద్దకు బయలుదేరాను. ఇంటికి వెళ్ళేసరికి ఆమె స్నానం చేస్తోందట. గదిలో కూర్చోమని తోపలినుండి కేకవచ్చింది. కూర్చోని డేబిలుమీది పుస్తకం తీసి చదువుతున్నాను. అంతకుముందు ఆ పుస్తకాన్ని ఆమె చదువుతున్నట్టుంది. మధ్యలో ఒకచోట ఆనవాలుగా చిన్న కాగితాన్ని పేజీల మధ్య పెట్టింది. ఆపేజీయే తీశాను. ఒకచోట కొన్ని లైనులు సిరాతో మార్కుచేసి ఉన్నాయి.

‘..... స్త్రీకి ఏదోపని నిర్ణయించాముగా! అది చెయ్యకూడదా అంటారు. ఇంత విశాల ప్రపంచములో గూళ్లవలె ఇల్లుకట్టి, వాటిల్లో స్త్రీలని జైలులోవలె కొన్ని పనులు చెప్పి కర్రపుచ్చుకొని చేయించడానికి ఎవడిచ్చాడా అధికారం....’

మార్కుచేసిన లైనులవి. పుస్తకం తిరగవేశాను. మధ్యలో యింకా అలాంటివే చాలా గీతలు కనిపించాయి. చలం పుస్తకం అది.

వసంత వచ్చింది చీరకుచ్చిళ్లను కెరటాల్లా లేపుకుని, పవిట సర్దుకుని “ఆలస్యం అయ్యింది క్షమించండి” అంది.

నాతో మాట్లాడుతూనే స్టా వెలిగించి కాఫీ కాచి యిచ్చింది.

“ఈ ఒంటరి బతుకు మీకు బాధగాలేదూ?” అన్నాను.

“బాధగానే వుంది, ఏంచెయ్యనూ; తప్పదు మరి. ఒక్కోసారి యీ ఒంటరితనంలోంచి దూరంగా పారిపోవాలనిపిస్తుంది” అంది.

“అంటే?” అన్నాను.

నిజానికి ఆమె అన్న వాక్యానికి అర్థం నాకు తెలుసు. కాని ఆమె నోటిమీదుగా ఆ అభిప్రాయాన్ని చెప్పిద్దామని నా ఊహ.

“ఈ ఏకాంతం భయంకరంగా అనిపించినప్పుడు స్వేచ్ఛగా రెక్కలు విప్పకుని ఎగిరిపోవాలనిపిస్తుంది” అంది.

ఇంకా విపులంగా ఆమెచేత ఆ అభిప్రాయాన్ని చెప్పించాలని వున్నది కాని నాకే అసహ్యం వేసి అడగలేదు.

పదింటివరకూ అక్కడే వున్నాను. ఇక వెళ్ళిపోదామని లేచాను.

“ఎక్కడికి వెళ్తారు, కూర్చోండి. హైదరాబాదు ఏమీ చూడలేదుగా. నేనూ వస్తాను. ఇద్దరంకలిసి వూరుచూద్దాం. ఇవ్వాళ ఆఫీసుకు నెలవు పెడు

తున్నాను" అంది. లోపలికి వెళ్ళి నాలుగైదు మేగజైనులు తెచ్చి నా ముందు పడేసి "చూస్తూ వుండండి, పది నిమిషాల్లో తల దువ్వుకొని వచ్చేస్తాను" అంది.

నాకు పుస్తకాలు చదవాలనిపించలేదు. కుర్చీలో వెసక్కు జారబడి కళ్ళు మూసుకున్నాను.

కళ్ళు తెరిచాను. కన్నాజీరావు చాలా సేపటి నుంచి తేపుతున్నట్టుంది. నవ్వుతూ "నిద్రపోతున్నావా? భలేవాడివే! మళ్ళీ ఎంత కాలానికి కలుసుకుంటామో. ఈ ఒక్కరాత్రి కబుర్లతో గడిపేద్దామనుకొంటుంటే కునికిపాట్లు వదుతున్నావేమిటి!! ఇదిగో - ఈ సిగరెట్టు వెలిగించు, నిద్ర తేలిపోతుంది" అంటూ సిగరెట్టు అందించాడు.

సిగరెట్టు వెలిగించాను.

పెళ్ళివారు దిగిపోయినట్టున్నారు. పెట్టంతా కాశీగా వుంది. రైలు గాలి పొరల్ని దూసుకుపోతోంది. కిటికీలోంచి బయటికి చూస్తున్నాను. బయట పొలాల్లో వెన్నెల వాలి మేత మేస్తోంది. స్వప్నంలోని ఏదో అందమైన లోకంలా ప్రకృతి వింత కాంతిలో మునిగిపోయింది.

"శరత్కాలపు వెన్నెల ఎంత అందంగా ఉంటుందో!" అన్నాను కన్నాజీరావుతో.

"అన్నట్టు! వసంతను గురించి చెప్తూ ఆపివేశాను కదూ?" అన్నాడు అతను.

అవునన్నట్టు తలవూపాను.

అతను తిరిగి ప్రారంభించాడు.

"వాసమూర్తి ఎదురయినప్పుడల్లా వసంత ఫక్కుమనీ నవ్వేడి. ఆనవ్వు ప్రేమతో విసరడంతేదని, ఏడిపించడానికే అని అతని చుట్టూ వున్న మిత్రులకు అర్థమయిపోయింది. అప్పటినుంచీ వాళ్ళూ వాసమూర్తిని ఏడిపించడం మొదలు పెట్టారు.

మొదట్లో ఆమెను అసహ్యించుకున్నవాడల్లా ఆమె తనను ఏడిపిస్తోంటే సరదాగా అనిపించేది. అప్పుడప్పుడు బాధకలిగినా అదో రకమైన

ఆనందంగా భావించేవాడు. అతన్ని ఏడిపించడం వసంతకు ఓ సరదా అయి పోయింది. ఒక రకంగా ఆమెకు కాలక్షేపంగా ఉంటుండేది.

ఒకరోజు కాలేజీ విడచి పెట్టిన తరువాత వసంత వాసమూర్తి గురించి ఎదురుచూస్తూ వరండాలో నుంచుంది. వాసమూర్తి యింటికి వెళ్ళిపోదామని బయలుదేరుతున్నాడు.

ఆమె మృదువుగా అతని పేరెట్టి పీలిచింది.

వాసమూర్తి ఆగిపోయి ప్రశ్నార్థకంగా ఆమె ముఖంలోకి చూశాడు.

“మీతో అవసరమైన పనుంది. రేపు ఉదయం కాలేజీకి వెళ్ళేముందు ఒకసారి మాయింటికి రండి” అంది. అతను “అలానే” అన్నాడు.

ఆమె వెళ్ళిపోయింది. అతని చుట్టూవున్న మిత్రులు వీపు చరిచి “భలే అదృష్టవంతుడివోయ్” అన్నారు. అతని ఉత్సాహపు పొంగు మిత్రుల పొగడ్డలతో మరీ ఎక్కువై పెదవులమీదనుంచి పొర్లిపోయింది. వాళ్లందరికీ హోటల్లో కాఫీలు యిప్పించాడు.

ఆ మర్నాడు ఎనిమిదింటికే ఆందంగా తయారయి, అతనికి బాగా యిష్టమైన వులెన్ ఫేంటు తొడుక్కుని, వైట్ సిల్కు బుష్ షర్టు వేసుకున్నాడు. టై చేసి, పౌడరడ్డుకుని ఆమె ఇంటికి బయలుదేరాడు.

అతనిగురించే ఆమె ఎదురు చూస్తోంది. అతను రాగానే టిఫిను, కాఫీ ఇచ్చింది. కడుపునిండుగా ఉన్నా ప్రేమతో ఆమె పెట్టిన కాఫీ టిఫిన్లను వద్దనడం యిష్టంలేక మెల్లగా పూర్తిచేశాడు.

“అందాకా కూర్చోండి, యిప్పుడే వస్తాను” అని ఆమె లోపలికి వెళ్ళి పోయింది.

అతనికేమీ తోచడంలేదు. ఏమన్నా మేగజైనులన్నా వుంటే చదువుతూ గడిపేవాడు. అవికూడాలేవు. ఒక్కడూ అలా గోడలవంక చూస్తూ కూర్చున్నాడు.

తొమ్మిదిన్నర అయ్యింది. అంతసేపూ అలానే కూర్చున్నాడు. అవతల కాలేజీకికూడా టయిమవుతోంది. ఇంతకూ, ఆమె ఎందుకు పిలిచిందో అర్థం కాలేదు.

ఆమె టాయిలెట్ అయి వస్తూనే "పాపం! ఒక్కర్ని కూర్చోబెట్టి వెళ్ళి పోయాను ఏం చేస్తున్నారు?" అంది.

"ఫరవాలేదు లెండి" అన్నాడు బాధను అణచుకుని.

ఆమె నవ్వి ఒకమారు లోపలికి వెళ్ళింది. ఉయ్యాలలో నిద్ర పోతున్న చంటిదాన్ని లేపి తీసుకొచ్చి "మా అక్కకూతుర్ని చూశారా! నాలుగోనెల" అంటూ అతనికందించింది.

అతనికి అంత చిన్నపిల్లల్ని ఎత్తుకోవడం చాతకాదు. అయినా ఆ విషయం పైకి తెలియకుండా ఎత్తుకుని బుగ్గలు గిల్లి, చిటికెలువేసి ముద్దులాడు తున్నాడు ఆమె చూస్తూ నిలుచుంది.

"మీ అక్కకూతురు అచ్చం మీ పోలికే!" అన్నాడు.

ఆమె నవ్వి "ఇంతకూ ఇద్దరో ఎవరందంగా వున్నామంటారు?" అంది? అతను కాస్తేపు తికమకపడి "మీరే" అన్నాడు.

ఆమె నవ్వేందుకు కాబోలు కాస్తేపు వీధిలోకి వెళ్ళిపోయి అయిదు నిమిషాల తర్వాత లోపలికి వచ్చింది.

ఆమె వచ్చేసరికి అతను ఎలాంటి అవస్థలో ఉన్నాడో చూసేసరికి ఆమె నవ్వాపుకోలేకపోయింది.

చంటిపాప అప్పుడే నిద్రలేచిందేమో అతని ఫేంటుని చొక్కాను తడిపివేసింది. ముచ్చటగా తొడుక్కున్న ఉలెన్ ఫేంటుమీద చిలికి ఖరాబు చేసింది.

వసంత బలవంతంగా నవ్వాపుకుని "అయ్యో! పాపం, ఇప్పుడెలా." అంటూ చంటిపాపను అందుకుని లోపలికి వెళ్ళిపోయింది. చెంబుతో నీళ్ళు పట్టుకొచ్చి "వరండాలో కడుక్కుందురుగాని రండి. చంటిపిల్లలంటే నాకు అందుకే చిరాకు ముద్దుగా ఎత్తుకుంటే ముద్దు ముక్కలుచేసి సంభావన వడిస్తారు" అంది.

అతను నీళ్ళు అందుకుని ఫేంటు శుభ్రం చేసుకుందామని వరండాలోకి వచ్చేసరికి రాగలత, మరో ముగ్గురు అతనితో చదువుకునే ఆమ్మాయిలు వరండాలో నిలబడి పకపకా నవ్వుతున్నారు. వాళ్ళు అప్పుడేవచ్చినట్లు లేదు. అంతకు ముందునుంచే అక్కడ ఉన్నట్టనిపించారు.

వాసమూరికి తలకొట్టేసినట్టయింది. ఆమె అంత తెలివిగా ఏడిపించి నందుకు ఒకవైపు దుఃఖం, మరొకవైపు కోపం పుట్టుకొచ్చాయి. బట్టలు శుభ్రంచేసుకుని విసురుగా బయటకు వెళ్ళిపోయాడు. ఆరోజు అతను కాలేజీకి వెళ్ళలేదు."

కన్నాజీరావు చెప్పటం ఆపి సిగరెట్టు తీసి వెలిగించాడు.

ఏదో క్రాసింగు ఉన్నట్టుంది. బండి ఓ పల్లెటూరు స్టేషన్లో ఆగి పోయింది. కన్నాజీరావు చూసొస్తానని క్రిందకు దిగాడు. నన్నూ పెట్టెదిగి రమ్మన్నాడుగాని మత్తుగావుండి వెళ్ళలేదు. బద్దీలపక్కనే వరుసగా పేర్చిన కర్రపలకలున్నాయి. కన్నాజీరావు వెళ్ళి, వాటిమీద కూర్చున్నాడు. అతనికి తోడు మరొకాయన కూడా పక్కన చేరాడు. ఇద్దరూ కబుర్లలోపడ్డారు.

వెన్నెల్లో కన్నాజీరావు అలా కూర్చుంటే చాలాకాలం క్రిందట వాళ్ళ డాబామీద వసంతతో వెన్నెల్లో అమాయకంగా కూర్చున్న అతను మనసులో మెదిలాడు. ఆ చిత్రం కళ్ళముందు కనిపిస్తోంది.

అలాంటి సమయాలు వాళ్ళజీవితాల్లో చాలా గడిచాయి.

చిన్నప్పుడు గుర్రబృందీ ఆట ఆడకపోతే అదొకలావుండేది వాళ్ళకు. ఇప్పుడు ఎదురెదురుగా కూర్చుని నిశ్శబ్దంగా ఒకరి ముఖాల్లోకి ఒకరు చూసు కోకపోతే అదోలా వుంటుంది.

ఆరేళ్ళపాటు ఆమె అతని జీవితానికి దూరంగా వెళ్ళిపోయింది. ఉద్యోగ రీత్యా వసంతనాన్నగారు పట్నం వెళ్ళిపోయారు. కన్నాజీరావుకు బడికి వెళ్ళేందుకు, ఆడుకోటానికి ఎవరూ తోడు లేకపోయారు. ఆ వీధిలో ఇంకా యిద్దరబ్బాయిలు, ఒకమ్మాయి అతని యీడువారు ఉన్నా, వాళ్ళు అతనితో కలిసేవారుకాదు. ఈ ఆరేళ్ళు అతని జీవితంలో నిర్మానుష్యమైన ఎడారి.

ఆరేళ్ళ తర్వాత కన్నాజీరావు పట్నం వచ్చేయ్యాల్సివచ్చింది. అతని తండ్రి చనిపోయాడు. చిన్నాయన అతని చదువుసంధ్యలు చూసుకుంటానని పట్నం రప్పించాడు. అక్కడే హైస్కూల్లో చేరాడు.

వసంతావాళ్ళు ఎక్కడుంటున్నారో వెళ్ళి కలుసుకోవాలని వుండేది మనస్సులో. అనుకోకుండా ఒకరోజు వసంతే వచ్చింది. లక్ష్మీదేవిలా ముఖ

నికి పసుపు పులుముకుని, నిండుగా మెడకూ చేతులకూ ఆభరణాలు తగిలించు కుని పేరంటానికి తల్లితో వచ్చింది. అప్పుడు చూశాడు ఆమెను. మొదట్లో గుర్తుపట్టలేదు. వాళ్లమ్మను చూశాక వసంతే అనిపించింది.

చాలా పొడుగు ఎదిగిపోయింది. వింతైన అందం, ఆకర్షణ శరీరపు అన్ని వంపుల్లోనూ నింపుకుంది. గాలికి వోణీ టపటపమంది.

ఎడమకంటి పైభాగంలో మచ్చ మరికాస్త పెద్దదయింది. 'ఇప్పుడు గుర్రబ్బండి కడతానంటేవస్తుందా?' అని అనుకుని తనలోతానే నవ్వుకున్నాడు. ఈ ఆరేళ్ళూ వసంత తనను మచ్చిపోయివుండదు.

"నువ్వొచ్చి ఎంతకాలమైంది?" అంది వసంత.

"నెల దాటుతుంది" అన్నాడు కన్నాజీరావు.

"రేపు మాయింటికి ఒకసారి రాకూడదూ!" అంది.

"ఎక్కడున్నారు?"

"పిన్నికి తెలుసులే, అడుగు చెప్తుంది"

"అలానే."

వసంతతల్లి పిన్నితో అతనిగురించే మాట్లాడుతోంది. అతను అక్కడి నుండి మరోగదిలోకి వెళ్ళిపోయాడు. వసంతకూడా తనవెనకనే వస్తుందను కున్నాడు గాని రాలేదు.

వసంత తల్లి "అప్పుడప్పుడు మాయింటికి వస్తుండవోయ్" అంది.

అలానే అన్నట్టుగా తల ఊపాడు. వాళ్ళు వెళ్ళిపోయారు. 'వసంత నడకలో ఎంత అందం వుంది!' అనుకున్నాడతను.

వసంతయింటికి అప్పుడప్పుడు వెళ్తుండేవాడు. ఆమెతల్లి చాలా ఆప్యాయంగా చూస్తూండేది. కన్నాజీరావు వసంతయింటికి వెళ్ళినప్పుడు ఇద్దరూ కలిసి కూర్చుని లెక్కలు చేసుకునేవారు. ఇంగ్లీషుపద్యాలు ఒకరికొకరు అప్ప చెప్పకునేవారు.

కన్నాజీరావు కొద్దిగా బొమ్మలు గీస్తుండేవాడు. వసంత తన సైన్సు బొమ్మలు, సాంఘికశాస్త్రంలో ప్రపంచపటాలు, పౌరశిక్షణలోను, డ్రాయింగు లోను చిత్రాలు అతనిచేత వేయించేది. "నువ్వు చాలా చక్కగా రాస్తావు.

నా నోట్సులు కాస్త రాసి పెట్టవూ!" అంటూ ఆ నోట్సులన్నీ అతనిముందు పడేసేది. వారానికి మూడురోజులన్నా అతనికి ఆమె నోట్సులు రాయడం, బొమ్మలు గీయడం తప్పేదికాదు.

తరచుగా అతన్ని రమ్మంటుండేది ఆమె. అతను వెళ్ళినరోజున ఇద్దరూ కేరమ్ము ఆడుకుంటూ కూర్చునేవారు. వాళ్ళ నాన్నగారు వచ్చేముందు మాత్రం పుస్తకాలు తీసేవారు. ఆయన ఒక్కొక్కప్పుడు, తీరికనిపిస్తే యిద్దర్నీ కూర్చో బెట్టి పాఠాలు చెప్పేవారు. పోర్తుపారం యిద్దరూ మంచి మార్కులతో పాసయ్యారు.

పెద్దవాళ్ళవుతున్నకొద్దీ పూర్వం అంత స్వేచ్ఛ తగ్గిపోయింది. "అస్త మానం వాళ్ళింటికి వెళ్ళడం బావుండదునాయనా" అందిపిన్ని. అతను వెళ్ళడం తగ్గించేశాడు. ఆదివారాల్లోమాత్రం వెళ్ళేవాడు. మునుపటిలా ఒంటరిగా ఆమె అతనితో యిప్పుడు మాట్లాడటంలేదు. నలుగురిమధ్యా కూర్చుని అందరిలాగే మాట్లాడేది. అతనికెందుకో ఒంటరిగా ఆమెతోకూర్చుని మాట్లాడాలనిపించేది. ఆ అభిప్రాయం అతనికి కొత్తకొత్తగా కలుగుతోంది. డాబామీద వెన్నెట్లో అంతకుముందులా ఆమెతో కలిసి కూర్చోవాలనీ, చిన్నప్పటి విషయాలు జ్ఞాపకం చేసుకుని మదురంగా ఆలోచించుకోవాలనీ, కాలాన్ని మూగగా గడిపివేయాలనీ, ఏవేవో కోరికలు.

స్కూలుఫైనలు రిజల్సు వచ్చాయి.

అతను పాసయ్యాడు.

వసంతకూడా పాసయ్యింది.

రిజల్సు చూసినవెంటనే వసంత యింటికి వెళ్ళాడు. ఆశుభవార్త ఆమె చెవిలో వేశాడు. సంతోషంతో ఎగిరి గంతేసింది. ఇంటిల్లిపాదికి ఆవార్త చెప్పింది.

"నీతో పనుంది. అప్పుడే వెళ్ళిపోకోయ్" అంది వసంతతల్లి. వంటింట్లోకి వెళ్ళిపోయింది.

ఇద్దరూ డాబామీదకు వెళ్ళి పిట్టగోడకానుకుని కూర్చున్నారు. పిట్టగోడ వరకూ వ్యాపించిన పలవల్లో చేతికందేంత దూరంలో ఓపండు ముగ్గి వాసన కొడుతోంది.

మాటలు లేవు.

ఆమె గోరింటాకు పండిన చేతివేళ్ళను వ్యూరంగా నేలమీదరాస్తోంది అతను పట్టగోడవగులులో మొలిచిన రావిమొక్కను చూస్తున్నాడు.

“ఏ గ్రూపుతీసుకుందా మనుకుంటున్నావ్?” అంది వసంత నిశ్శబ్దాన్ని నెట్టిస్తూ.

“ఏమో! కాలేజీలో చేరుతానో లేదో” అన్నాడు అతను బాధగా.

ఆమె ఉత్సాహంగా ఏదో చెప్పబోయింది. అతను తిరిగి అన్నాడు

“బాబాయి చదివిస్తాడో లేదో తెలీదు. ఇప్పటికే ఆయన సంపాదన ఖర్చులకు చాలడం లేదు. నేను కాలేజీలో చేరితే బాబాయి అప్పు చేయవలసి వస్తుంది. నా తాలూకా పొలం కొద్దిగా వుంది. అమ్మెయ్యాలని అనుకుంటున్నట్టు మొన్న అమ్మ ఉత్తరం రాసింది. బాబాయేమో ‘ఎందుకూ వద్దు’ అంటున్నాడు. ఏం చేస్తారో తెలీదు” అన్నాడు.

“నాకు చదవాలని వుంది, నాన్నగారు ఏమంటారో” అంది ఆమె.

“మంచిదే, చదువు. మీ నాన్నగారితో నేనూ చెప్తాను చదివించమని” అన్నాడు.

చాలా సేపు నిశ్శబ్దంగా గడిచిపోయింది.

కిందనించి వాళ్ళమ్మ పిలిస్తే యిద్దరూ దిగి వెళ్ళిపోయారు. ఆమె పాయసం పట్టుకొచ్చి యిచ్చింది. ‘తాగవోయ్, అమ్మాయి పాసయ్యిందిగా’ అంది.

తాగి కాసేపు కూర్చుని అతను వెళ్ళిపోయాడు.

ఆ రాత్రి భోజనం చేస్తున్నప్పుడు “మొత్తంసొర ఆపిల్ల బతే గడుసు పిల్లే అబ్బాయ్!” అంది పిన్ని.

అతనికి ఆమె ఏమంటున్నదో అర్థంకాలేదు. ప్రశ్నార్థకంగా ఆమె ముఖంలోకి చూశాడు. ఆమె ఏమీ మాట్లాడలేదు.

భోజనం పూర్తి చేసి, చొక్కావేసుకుని పరీక్షపోయిన మిత్రుణ్ణి పరామర్శించి వద్దామని వెళ్ళాడు. కాని అతను లేడు. తిరిగి యింటికే వచ్చేశాడు. గదిలో అడుగు పెడుతున్నప్పుడు పిన్నిమాటలు వినిపించాయి.

“... ఇంతసరదాగా ఇద్దరూ కలిసి తిరుగుతున్నారా, ఎందుకన్నదో అర్థంకాదు! అమ్మాయికూడా పాసయిందని సంతోషంకొద్దీ వాళ్ళింటికి వెళ్ళాను. ఆవిడతో మాట్లాడుతూ కూర్చున్నాను. ఏవో పెళ్ళిగొడవలు వచ్చాయి. వసంత కూడా అక్కడే వుంది. ‘కన్నాజీరావును చస్తే పెళ్ళి చేసుకోను’ అంది ముఖం మీద పేడనీళ్ళు చల్లినట్టుగా!”

“ అసలు నువ్వు విషయం ఎందుకడిగావే? ఇప్పుడప్పుడే వాడికి పెళ్ళి మిటి. వద్దెనిమిదేళ్ళన్నా లేవు”.

“మాటవరసకు అన్నాను, ఆవిడ వాళ్ళ అమ్మాయిని గురించి మాట్లాడుతూ ఎలాటి మొగుడు దొరుకుతాడో అంటే.”

కన్నాజీరావు అక్కడ నుంచోలేకపోయాడు. అతనికి వసంత అలా అనడం చాలా బాధగా వుంది. వచ్చినవాడు వచ్చినట్టుగా వీధిలోకి నడిచాడు.

వసంతను ఎప్పుడూ అతను ప్రేమించానని అనుకోలేదు. వసంతను చూసినప్పుడు ‘ఈమెను పెళ్ళిచేసుకోవాలి’ అనుకునేవాడు. అతని ఊహలు అంతకన్నా మదురంగా పోలేదు. వసంత తన పెళ్ళాం అయితే— అన్నంత వరకే పరిగెత్తేవి.

ఆమెను గురించి అలా ఆలోచించిన అతనికి ఆమె అలా అనటం బాధ కలిగించింది. ఉక్రోశంవచ్చి ‘పోనీ పెళ్ళాడకపోతేపోనీ’ అనుకున్నాడు. కాస్తేపు ఎక్కడెక్కడో తిరిగి, యింటికి వచ్చి నిద్రపోయాడు.

మూడురోజులు పోయాక వసంత అతని యింటికి వచ్చింది. అతనికి ఆమె అంటే కోపంగావుంది. మాట్లాడాలనిలేదు. ముఖం పక్కకు తిప్పుకుని చూసనట్టు నుంచుంటే దగ్గరకు వచ్చి “నీ చదువుమాట ఏమయ్యింది?” అంది.

అతను మాట్లాడలేదు.

చుట్టూ తిరిగి అతని ముందుకొచ్చి “మాట్లాడవేం; నిన్నే. ఇంట్లో చదవ్వొద్దని అన్నారా?” అంది.

అయినా అతను మాట్లాడలేదు.

“పోనీ నేచెప్తాలే ఇంట్లో, చదివించమని” ఆమె లోపలికి వెళ్ళబోయింది.

వసంత గురించి బాధపడుతున్నట్టు పిన్నియెదుట తేలిపోవడం యిష్టం లేకపోయింది.

'వొద్దు ఇలారా!' అన్నట్టు కళ్ళతోనే పిలిచాడు.

ఆమె దగ్గరకు వచ్చి నిలుచుంది.

"బి.ఏ. వరకు చదివిస్తాసన్నారు" అన్నాడు.

'మరి!' ఆశ్చర్యంగా చూసింది.

అతను మాట్లాడలేదు. 'డాబామీదకురా!' అన్నట్టుగా ముందుకు కదిలి పోయాడు.

ఆమె అతన్ని అనుసరించి వెళ్ళింది.

అతను డాబామీద ఒకవైపుకు తిరిగి చేతులు కట్టుకుని ఆకాశంలోకి చూస్తూ నుంచున్నాడు. అతని వెనుక ఆమె మౌనంగా నిలబడి కిందకు చూస్తోంది.

"నన్ను పెళ్ళాడ నన్నావటగా?" అన్నాడు ఆకాశంలోకి చూస్తూనే. అంతకన్నా సున్నితంగా ప్రశ్నించడం అతనికింకా చాతకాలేదు.

"ఎవరన్నారు?"

"పిన్ని."

కిలకిలా నవ్వింది.

"నేను ఇంకా చదువుకోవాలి, ఇప్పుడు పెళ్ళేమిటి-అన్నాను. అలా అనకూడదా?" అంది.

అతను మాట్లాడలేదు.

"నన్ను తప్ప యింకెవరినీ పెళ్ళిచేసుకోవా ఏమిటి?" అంది తిరిగి నవ్వుతూ.

దానికీ అతను సమాధానమియ్యలేదు.

"మాట్లాడకపోతే మీ యింటి కెప్పుడూ నేను రాను" అంది చిరుకోపం నటిస్తూ.

అతను ఆమెవైపు తిరిగాడు.

"భలేవాడివే, రా! పిన్ని పిలుస్తోంది. అన్నట్టు - రేపు కాలేజీకు వెళ్ళే టప్పుడు నాకూ ఓ అప్లికేషను ఫారం తెచ్చిపెట్టు" అంటూ అతని చేతిని పట్టుకుని కుదిపింది.

ఆమె ముందు వెళ్తుంటే ఆ వెనకనే మెల్లగా మెట్లు దిగుతున్నాడు.

మత్తుగా కళ్ళు మూతలు పడ్డాయి. వసంతా కన్నాజీరావుల ఆలోచన దూరంగా ఎగిరిపోయింది. వాళ్ళ ఆకారాలు అలుక్కుపోయి బూడిదరంగులో కలిసి పోయాయి. రైలుచక్రాల శబ్దం, ఇంజనుకూత, పక్కనే నిద్రపోతున్న వాడి గురక-అన్నీ నిశ్శబ్దంలోకి జారిపోయాయి.

వసంత గబగబా మెట్లు దిగుతోంది. మెట్ల దగ్గర వెలుతురు లేదు. చీకటిగా ఉంది. నేను మెల్లగా తడుముకుని దిగుతున్నాను.

ఆమె ఆగిపోయి “భలేవారే! అంత భయపడుతున్నవారు చార్మినార్ చూద్దామని ఎందుకన్నారు?” అంది.

“మీకు అలవాటుమీద భయం అనిపించటంలేదు. ఇంతకుముందు ఎన్ని సార్లు వచ్చారో! నాకుమాత్రం కొత్త” అన్నాను.

“మొదట్లో ఒకసారి వచ్చాను. ఆ తర్వాత వాసమూర్తి వచ్చినప్పుడు మరోసారి-అంతే” అంది.

నాకెందుకో అసూయగా వుంది. వసంత, వాసమూర్తి పేరు ఎత్తకుండా వుంటే బాగుండును. చార్మినార్ చివర నుంచున్నప్పుడు నన్ను గట్టిగా పట్టుకున్నట్టే వాసమూర్తినీ పట్టుకుంది గాబోలు!

చార్మినార్ చిట్టచివర నుంచుని బితుకు బితుకుగా కిందకు చూస్తూన్నప్పుడు ‘జాగ్రత్తండోయ్! కళ్ళు తిరుగుతాయి. మీ చెయ్యి యిలా యివ్వండి. పట్టుకుంటాను’ అంది. నిజానికి ఆ మాట నేను ఆమెను అనాల్సింది.

కిందకు దిగిపోయి నా గురించి ఎదురుచూస్తూ నుంచుంది. మెల్లగా నేనూ ఆమె దగ్గరకు చేరాను.

“సాలార్ జంగ్ మ్యూజియం చూడొద్దా?” అంది.

“చూడాలి” అన్నాను.

అక్కడనుంచి మ్యూజియానికి తీసుకెళ్ళింది. తనే టిక్కెట్లు కొని తెచ్చింది.

“అనాగరికతను మానవుడు ప్రేమిస్తాడు. గౌరవిస్తాడు. జాగ్రత్తగా భద్రపరచి దానికెంతో విలువిస్తాడు. కాలం విడిచేసిన బాటలో నాశనం కాగా

మిగిలిపోయిన ప్రతి వస్తువూ అనాగరికమే ఈనాటి పనిముట్లతో పోల్చిచూస్తే అవి పాతబడిపోయాయి. మరికొంతకాలం పోతే అవి ఉపయోగించినవాళ్ళు అనాగరికులంటుంది ఈ విజ్ఞానం. అనాగరికతను నాగరికతమధ్య భద్రపరుస్తున్నాడు. వాటికి లెక్కకట్టలేనంత విలువను ఆపాదిస్తున్నాడు.”

ఈ మాటలు వసంత లోపలి కళాఖండాల్ని చూస్తున్నప్పుడు అంది. అని, ‘ఏమంటారు?’ అని నా అభిప్రాయాన్ని అడిగింది. న గ్న సత్యాన్ని వాప్యకోకుండా ఎలా వుండనూ?

మెల్లగా ఒక్కొక్కటే చూస్తూ బయలుదేరాం. ఒక చిత్రం ముందు ఆగిపోయి “ఆమె ఏం చేస్తున్నదో చెప్పండి చూద్దాం” అంది.

“నదీతీరంలో అందమైన సాయంకాలం చల్లని శీతవాయువుల మధ్య రాతివలకమీద మనోహరంగా జారబడి నిశ్చింతగా నిద్రపోతోంది” అన్నాను.

ఆమె నవ్వి “బాహ్యన్నే తప్ప హృదయాన్ని మీరు చూడలేరు. ఆ హృదయం వెనుక సున్నితమైన భావాలు మీకు అర్థంకావు” అంది.

ఆమె వేసిన ప్రశ్నకు, నా సమాధానానికి, దానిమీద ఆమె వ్యాఖ్యానానికి ఎలాటి సంబంధం వుందో నాకు అర్థం కాలేదు.

ఆమె అక్కడనుంచి కదిలింది. ఒక్కొక్క గడే దాటుతూ, అందు లోని కళాఖండాల్ని చూస్తూ వెళ్తున్నాం. చటుక్కున నాకో అభిప్రాయం తట్టింది. ఇప్పుడేవస్తానని చెప్పి, అంతకుముందు ఆమె చిత్రం చూపించి ప్రశ్నించిన గదిలోకి వచ్చాను. అక్కడ వున్న ‘గైడ్’ని ఆచిత్రం గురించి అడిగాను.

ప్రియుడు వదిలేసి వెళ్ళిపోతే దుఃఖాన్ని భరించలేక మూర్ఛపోయిన స్త్రీ అట!

వసంత అంతకుముందు అలా ఎందుకన్నదో ఇప్పుడు నాకు అర్థమయ్యింది.

నన్ను వెతుక్కుంటూ ఆమె వెనక్కు వచ్చింది. “ఏం చేస్తున్నారు?” అంది. “ఇంతకు క్రితం కొన్ని చిత్రాలను చూడలేదు. అవి చూస్తున్నాను”

అన్నాను. అబద్ధం ఆడకూడదని ఎన్నోసార్లు అనుకున్నా అదిమాత్రం సాధ్యం కావడం లేదు నాకు.

వసంత అక్కడనుంచి ముందుకు లాక్కుపోయింది.

ఒక గదిలో పాలరాతి శిల్పాలు వరుసగా అమర్చి వున్నాయి. వాటిలో చాలామట్టుకు నగ్నంగాను, అర్థనగ్నంగాను వున్నవే.

ఆమె ఎదురుగా వాటిని సూటిగా చూడడం ఇష్టంలేక చూసీ చూడనట్టు వెళ్ళిపోతున్నాను.

“అదేమిటి! అలా వెళ్ళిపోతారు, ఇంత అందమైన కళాఖండాల్ని వాదిలేసి. భలే మనుషులే! కళాదృష్టి లేనట్టుంది మీకు” అంది.

‘కళాదృష్టి’ అంటే ఏమిటో ఆమెను అడగాలనుకున్నాను. ఆ అవకాశం ఆమె ఇవ్వలేదు.

ఒక శిల్పాన్ని చూపించి “చూడండి-ఇది ఎంత బ్రహ్మాండంగా వుందో, కన్నాజీరావే గాని చూస్తే ఈశిల్పం దగ్గరనుండి అరగంట వరకూ కదలడు” అంది.

నిజానికి ఆమె చెప్పినట్టు అంత అందంగానూ వుంది ఆ శిల్పం. నగ్నంగా కూర్చున్న ఓ స్త్రీ చిన్నపిల్లాడికి పాలిస్తోంది. పాలరాతిలో ఆ శిల్పం మరీ అందంగా కనిపిస్తోంది. కాని ఎక్కువసేపు ఆ శిల్పాన్ని చూడలేక పోయాను. బహుశా వసంత అన్న ‘కళాదృష్టి’ నాకు లేదేమో!

మ్యూజియం అంతాచూసి బయటికి వచ్చేసరికి మూడ గ్యూం ది. మధ్యాహ్నం భోజనం చెయ్యలేదనే విషయం గుర్తొచ్చి ఆకలనిపించింది.

“ముందు ఏదైనా మంచి హోటలు చూపించండి. లేకపోతే మధ్య దారిలో కళ్ళుతిరిగి పడిపోతే ఇంటికి మోసుకెళ్ళాల్సి వస్తుందేమో-మీకు శ్రమ” అన్నాను నవ్వుతూ.

“మిమ్మల్ని మొయ్యడానికి శ్రమపడేవారెవరూ వుండరులేండి, ఆ భయం అక్కరలేదు” అంది.

మళ్ళీ మాట్లాడలేకపోయాను. నా ఆకారంకేసి ఒకసారి చూసుకుని, కిక్కురుమనకుండా ఆమెను వెంబడించాను.

ఏవో శబ్దాలు, కేకలు చాలా సేవటినుండి అస్పష్టంగా వినిపిస్తున్నాయి. కళ్ళుతెరిచాను. పండుంపుల్లలు అమ్మే కుర్రవాడు కిటికీలోంచి తలదూచి మరీ అరుస్తున్నాడు. చీకటి తొలగిపోయి వెలుతురు వ్యాపిస్తోంది. కన్నాజీరావు ఎదుటి సీటులో నిద్రపోతున్నాడు.

“ఏ సేషను?” అన్నాను ప్రక్కాయనతో.

“కంభంమెట్టు” అన్నాడు.

కన్నాజీరావును లేపాను. ముఖం కడుక్కుంటే విజయవారలో కాఫీ తాగవచ్చని.

కళ్ళు నులుముకొంటూ లేచి ‘అప్పుడే తెల్లారిపోయిందా!’ అంటూ ఆశ్చర్యపోయాడు.

దంతధావనం అయ్యింది. బయటకు చూస్తూ కూర్చున్నాను. విచ్చీ విచ్చని మల్లెమ్మిగ్గలోనే సువాసనా, సౌందర్యం వున్నట్టు; తెల తెలవారుతున్నప్పుడే ప్రకృతి అందంగాను, ఆహ్లాదకరంగాను వుంటుందనిపించింది. చీకటి, వెన్నెల కలిసిన మసక వెలుతుర్ని నెట్టేస్తూ ఉదయపు కాంతి వ్యాపిస్తున్నప్పుడు, ఆ రెండూ కలిసిన వెలుగులో ఎంత అందం వుంది!

“రాత్రి సరిగా నిద్రలేకపోవడం వలన ఆకలేస్తోంది” అన్నాడు కన్నాజీరావు.

“బెజవాడ వస్తోందిగా, బాగా తిందువుగాని.”

“అన్నట్టు వాసమూర్తి బెజవాడలోనే వుంటున్నాడు సుమా!”

“ఉద్యోగం చేస్తున్నాడా?”

“ఇప్పుడేం, కాలేజీ వాదిలేసిన దగ్గరనుంచీ వనిచేస్తూనే వున్నాడు. ఫిలిం డిస్ట్రిబ్యూటింగ్ కంపెనీలో. వసంత చెప్పింది—తను ఉద్యోగం గురించి ప్రయత్నం చేస్తూ బెజవాడ వస్తే అక్కడ వాసమూర్తి కలిశాడట.”

“ఏడిపించలేదూ?”

“విను. ఆసలు విషయం చెప్తే నీకే అర్థమవుతుంది.”

నేను కిటికీలోంచి చూడం మానేసి అతనివైపే చూస్తూ కూర్చున్నాను. అయిదు నిమిషాలు పాటు అతను ఆలోచిస్తూ కూర్చుని చెప్పటం ప్రారంభించాడు.

“రిజల్సు వచ్చిన తరువాత ఉద్యోగం గురించి ప్రయత్నం చేస్తూ వాళ్ళనాన్నగారితో ఒకసారి బెజవాడ వచ్చింది వసంత. ఎవరో తెలిసిన అతని యింటి అడ్రసు పట్టుకొని వెతుకుతుంటే వాసమూర్తి కనిపించాడు. చూడగానే ఆశ్చర్యపోయి అతనే పలకరించాడు. రేడియోలో ఏదో ఉద్యోగం ఖాళీగా వున్నదని తెలిసిందట. ఒక ప్రతీక ఎడిటరు ఆయనకు సన్నిహిత మిత్రుడుంటే ఆయనతో రికమెండ్ చేయిద్దామని వచ్చాడట.

“ఎక్కడికి వెళ్తున్నారూ?” అన్నాడు వాసమూర్తి.

“స్నేహితుడి యిల్లు వెతుకుతున్నాను. దొరకలేదు” అన్నాడాయన. ఆ అడ్రసు అతనికి చూపించాడు. ఆ అడ్రసు ప్రకారం వాళ్ళను ఆ యింటికి చేర్చాడు వాసమూర్తి. తనకు అర్జంటుపని వుండడంవల్ల మరునాడువచ్చి కలుసుకుంటాననిచెప్పి వెళ్ళిపోయాడు.

ఆ మరుసటిరోజు సాయంకాలం అతను వెళ్ళాడు. వసంత నాన్నగారు లేరు. ఆయన, ఆయన స్నేహితుడు-ఇద్దరూ ఎక్కడికో వెళ్ళారట. వసంత ఆ యింటి వాళ్ళబాయిని రెండేళ్ళవాడిని ఎత్తుకుని ఆడిస్తోంది.

“కూర్చోండి!” అని కుర్చీ చూపించింది. అతను కూర్చున్నాడు.

“మీకు పిల్లలంటే ఇష్టం అనుకుంటాను” అన్నాడు నవ్వుతూ.

“ఎత్తుకుంటారా?” అంది ఆమె కూడా నవ్వి.

“ఇవ్వండి.”

“వద్దులెండి. తర్వాత నన్ను తిట్టుకుంటారు. ఇప్పటికే నన్ను తిట్టు కున్నది అచ్చులో పెడితే ఓ పెద్ద గ్రంథమంత తయారై వుంటుంది.” చిలిపిగా నవ్వింది.

పాలిపోయిన మొహంతో అతనుకూడా ఓసారి నవ్వేశాడు.

వసంత యింట్లోకి వెళ్ళి పిల్లవాడిని ఇచ్చేసి వచ్చింది. ఏవేవో విషయాలు మాట్లాడిన తర్వాత “ఇంతకూ మీ ఉద్యోగం ఏమయ్యింది?” అన్నాడు.

ఆమె నిట్టూర్చి “అయ్యేట్టు ఏమీ కనిపించడంలేదు. ఆ ఎడిటరుగారికి, రేడియో వాళ్ళకు పడడట, ఏవో కారణాలచేత. అయినా ప్రయత్నిస్తాను

అన్నారట. 'అపని నేను చెయ్యలేను' అనే విషయాన్ని తియ్యగా చెప్పడం అన్నమాట అది" అంది వసంత.

“మరి ఇప్పుడు ఏం చెయ్యదలచుకున్నారు?”

నిజానికి ఈ ప్రశ్న అడగడంలో అర్థంలేదు. అతనుకూడా ఆ ప్రశ్నకు సమాధానాన్ని ఆశించి అడగలేదు. ఏం మాట్లాడాలో తోచక ఆ ప్రశ్నే మనసుకు తట్టితే అడిగేశాడు.

ఆమె మాట్లాడలేదు, మౌనంగా తలవంచుకుని చూస్తోంది.

“పోనీ నేనొక ప్రయత్నం చేస్తాను. అది నెరవేరుతుందని ధైర్యంగా చెప్పలేను. కాని శక్తివంచన లేకుండా ప్రయత్నిస్తాను. నాకు తెలిసిన రేడియో అర్బిస్టు ఒకాయన వున్నాడు. ఆయన ద్వారా స్టేషను డైరెక్టరుకు చెప్పిద్దాం.”

అంత నిరాశలోనూ ఆమెకు కొంత ఆశ, కొంత ఉత్సాహం కలిగాయి. కృతజ్ఞతగా అతనివైపు చూసింది.

వసంత నాన్నగారు వచ్చారు. ఆయనతో మాట్లాడి మరుసటిరోజు వస్తానని చెప్పి వెళ్ళిపోయాడు. అన్నట్లుగా ఆ మర్నాడు వచ్చి వసంతను, వసంత నాన్నగారిని వెంటబెట్టుకొని అతని మిత్రుడి దగ్గరకు వెళ్ళాడు. ఆయనతో మాట్లాడి ఆమెచేత ఒక అప్లికేషన్ పెట్టించాడు.

“వారం పదిరోజుల్లో ఏ విషయమూ చెప్తాను” అన్నాడు ఆమిత్రుడు.

వసంతా వాళ్ళు వెళ్ళిపోయారు. ఆ రోజు వాసమూర్తి స్టేషనుకు వెళ్ళి ఇద్దర్నీ సాగనంపాడు.

వాళ్ళు వెళ్ళిపోయాక వసంత దగ్గరనుంచి అతనికి ఉత్తరం వచ్చింది. పదిహేను రోజుల తర్వాత వసంతకు అతను సమాధానం ఇచ్చాడు - ఆ ఉద్యోగం మరొక ఆమెకు వచ్చిందట. మంత్రుల స్థాయిలో రికమెండేషన్ నడిచిందట. ఆ విషయం వ్రాస్తూ ఉత్తరంలో అతను చాలా నొచ్చుకున్నాడు.

ఆ తర్వాత వాళ్ళిద్దరిమధ్య ఉత్తరాలు నడుస్తుండేవి. మరుసటి సంవత్సరం ఆమెకు హైదరాబాద్లో ఉద్యోగం వచ్చింది. ఆ ఉద్యోగం రావడానికి పరోక్షంగా వాసమూర్తి కారణం. పత్రికల్లో ఎడ్యుర్బయిజుమెంటు పడితే చూసి ఆమెకు ఉత్తరం రాశాడు. ఆమె అంతవరకూ చూడలేదు. వెంటనే ఆ ఉద్యో

గానికి దరఖాస్తు పెట్టింది. ఆ తర్వాత వాళ్ళనాన్నగారు ఏవేవో ప్రయత్నాలు చేశారు.

“ఈ మధ్య హైదరాబాదు వాసమూర్తి వచ్చినప్పుడు వాళ్ళిద్దరూ చాలా ఖుషీగా తిరిగారు, బస్సులోనో, బజార్లోనో, పబ్లిక్ గార్డెన్సులోనో, తాజ్ లోనో దీపక్ లోనో ఎక్కడో ఒకచోట కనిపిస్తూనే వుండేవారు. ఓ నెల్లాళ్ళపాటైనా అతను ఇక్కడ వుండివుంటాడు.....”

బండి ఏదో స్టేషన్ లో ఆగింది. కన్నాజీరావు బండిదిగి సిగరెట్టు కొనుక్కొచ్చాడు. అంత ఉదయమే సిగరెట్టు కాల్చాలనిపించలేదు నాకు. అతను కాలుస్తూ కూర్చున్నాడు. బెజవాడ వెళ్ళేవరకూ మరేమీ మాట్లాడలేదు.

బెజవాడలో పై బెర్లు కాళీ అయ్యింది. కాఫీ తాగొచ్చి అక్కడకు చేరు కున్నాను. కొద్దిసేపు నిద్రపోతే కాస్త తేలికగా ఉంటుంది.

కన్నాజీరావు ఏదోపత్రిక కొనుక్కొచ్చి చదువుకొంటూ కూర్చున్నాడు. అతనికెదురుగా ఓ అరవామె ప్రళయం తరుముకొస్తున్నట్టుగా భర్తతో మాట్లాడుతున్నా వినిపించుకోకుండా తన చదువులో మునిగిపోయాడు కన్నాజీరావు.

నిజానికి కన్నాజీరావుకు కథలంటే అంత యిష్టం ఉండేదికాదు. మొదట్లో అతనికా అలవాటు వసంతే ఏర్పరచింది. ఆమెకు కథలంటే యిష్టం. కథలు రాసి పత్రికలకు పంపుతుండేది. కాలేజీలో రచయిత్రిగా ఆమె పేరు సంపాదించుకుంది. అలా ఆమెకు పేరు రావడానికి కారకుడు కన్నాజీరావు. వసంత అందుకతన్ని అతి తెలివిగా ఉపయోగించుకుంది. తన గొప్పతనాన్ని మగవాళ్ళల్లో ప్రచారంచేసే మనిషి ఆమెకు అవసరం. అందుకు కన్నాజీరావు ఉపయోగపడ్డాడు.

అతనంటే ఆమెకెందుకో ఒక విధమైన ద్వేషం. అతను అవునన్నది ఆమె కాదనేది. అతనికన్నా తను తెలివైన దానినని ఆమె అభిప్రాయం. ఆ అభిప్రాయం. ఆమెలో చిన్నప్పటి నుంచీ ఉన్నదే.

ఆ మొగ్గలా కాలం కప్పిన ముసుగులో రహస్యంగా పెరిగి పగిలి విష వాసనల్ని విరజిమ్ముతోంది.

ఒకరోజు ఆమె పుట్టినరోజు పండగ చేసుకొంది. ఆరోజు సాయంకాలం టీ పార్టీకు ఆమె యింటికి వెళ్ళినప్పుడు ఆమె అభిమానించే వంగ రచయిత

పుస్తకం ఒకటి బహుమతి చేశాడు. ఆమె అందుకుని పైన చుట్టిన అట్టవిప్పి 'యింతేనా!' అన్నట్టు చూసింది. చుట్టూచేరిన అరడజను స్నేహితురాళ్ళూ పకాలుమని నవ్వారు.

“మీ కన్నా జీరావు నీకోసం చాలా శ్రమపడి తెచ్చాడు—ప్రేమ కానుక. భద్రంగా హృదయంలో దాచుకో” అంది వనలత.

“ఆయనేదో ఉంగరం పట్టుకొస్తాడేమోనని నేను తేవడం మానేసి టాయ్లెట్ సెట్టు పట్టుకొచ్చాను” అంది. అజీద్ బీబీ.

ఆ మాటల్లోని వ్యంగ్యానికి అతనితల కొట్టేసినట్టయింది. అవమానంతో ఆవేశంరేగి బయటికి రాలేక కన్నీళ్ళల్లో కరిగి కళ్ళలోనే ఇంకిపోయింది.

ఎందుకొచ్చానా అనుకున్నాడు. తను దగ్గర వుండి కూడా స్నేహితు రాళ్ళచేత అవమానిస్తున్నందుకు ఆమెమీద ఎంతైనా కోపం వచ్చింది. అంత కన్న ఎక్కువ ధర పెట్టికొనే శక్తిలేదు. ఆమెకు సాహిత్యం అంటే యిష్టమని వున్న డబ్బుతో పుస్తకం కొనుక్కొచ్చాడు. తన శక్తి ఆమెకు తెలిసి వుండి కూడా స్నేహితురాళ్ళని మందలించలేదు.

ప్రార్థి అయ్యేవరకూ ఎలాగో ఓపికపట్టి కూర్చున్నాడు. ఆమె స్నేహితు రాళ్ళ యికిలింపులకు, వ్యాఖ్యానాలకు అతీతంగా, మౌనంగా ఆలోచిస్తూ వుండిపోయాడు.

ప్రార్థి కాగానే వెళ్ళిపోదామని లేచాడు.

“ఏమిటి! సినిమా ప్రోగ్రాం వుంటే వెళ్ళిపోతానంటావు, భలేవాడివే! కూర్చో” అంది వసంత.

“నేను రాలేను, వంట్లో ఆదోలా వుంది. మీరు వెళ్ళండి” అన్నాడు.

అరడజనుమంది అమ్మాయిలూ అతనిచుట్టూ చేరిపోయారు.

“ఆదేమిటండీ, మీవసంత పుట్టినరోజయితే మీరు రానంటారేమిటి! మంచివారే. కూర్చోండి” అంది సువర్ణతిలకం.

“కావలసినవారు మీరులేకుండా మేమంతా ఎందుకు!” అంది వనలత.

వసంతను తనసొంతంచేసి వాళ్ళంతా మాట్లాడుతుంటే, అంతకుముందు ఆమెమీదవున్న కోపంతా ఎగిరిపోయింది. వసంత కళ్ళల్లోకి చూశాడు.

'డిః....రావాలి తప్పదు' అన్నట్లు చూసింది ఆమె. లేచి నుంచున్న వాడల్లా తిరిగి కూచున్నాడు.

మరో అరగంటలో అంతా సినిమాకి బయలుదేరారు. హాలు దగ్గర "ఇవ్వాలి మనల్నందర్నీ సినిమాకు కన్నాజీరావే తీసుకెడతాడు" అంది వసంత.

"వాళ్ళ వసంత పుట్టినరోజేగా, తీసుకెళ్ళడేమిటి" అన్నారు అరడజనులో ఒకరు.

అతనికి ఏడుపొచ్చినంత పనైంది. చిల్లరంతా కలిపితే అతనిజేబులో రెండురూపాయలకన్నా ఎక్కువ లేవు. వీళ్ళందరినీ సినిమాకు తీసుకెళ్ళాలంటే పదిహేనురూపాయలన్నా కావాలి. తన దగ్గర డబ్బు లేదనే విషయం తెలిసి కూడా అడిగి, తనని చిన్నబుచ్చాలని వసంత చేసిన పనికి అతనికి ఎంతైనా కోపం వచ్చింది. అక్కడినుంచి చరచరా అతను యింటికి వెళ్ళిపోయాడు.

మరో రోజు మరోసంఘటన జరిగింది. అతను పుస్తకాలన్నీ కొనుక్కోలేదు. వసంత వద్దకు వెళ్ళి కావలసినవి తెచ్చుకుని చదివి యిచ్చేస్తుండేవాడు.

ఒకరోజు హిస్టరీ గైడ్ గురించని ఆమె యింటికి వెళ్ళాడు. పత్రిక చూస్తూ కూర్చుంది ఆమె. అతను వచ్చినట్టు గుర్తించలేదు. ముందుగా అతనే పలకరించాడు.

"ఏం పనిమీద వచ్చావా?" అంది ఆమె. అసలు ఆమె అలా అనడమే అతనికి నచ్చలేదు.

"హిస్టరీ గైడు కావాలి" అన్నాడు.

"వెళ్ళేటప్పుడు తీసుకువెళ్ళువుగానిలే, నీతో మాట్లాడాలి పైకివస్తావా" అంది. అని డాబామీదకు నడిచింది. మౌనంగా ఆమెను అనుసరించాడు.

కూర్చోలేదు. ఇద్దరూ నుంచోనే ఉన్నారు.

"ఇవ్వాలి బోర్డుమీద రాసిన రాతను చూశావుకదూ" అంది. ఆమాటలు కోపంతో వంపులు తిరిగాయి.

"చూశాను" అన్నాడు నిర్లిప్తంగా అతను.

"అయినా నీకు చీమ కుట్టినట్టయినా లేదన్నమాట."

అతనికి ఆమె మాటలు వింతగా అనిపించాయి. ఆశ్చర్యంగానే ఆమె కళ్ళలోకి చూశాడు.

“కాలేజీకి రావడమే కష్టమవుతోంది. కనిపించిన ప్రతివెధవా యిద్దరి పేర్లుకలిపి ఏడిపించడమే. మొన్న అమ్మా, నేనూ అంతా సినిమాకు వెడితే ఓ వెధవాయి ‘పాపం, యింటల్లుడు రాలేనట్టుంది’ అన్నాడు గట్టిగా. మొన్నటికి మొన్న—లేడీస్ వెయిటింగ్ రూమ్ లోకి వెడుతుంటే గుంపులోంచి ఓ రాలుగాయి ‘రాత్రికి కన్నాజీరావును వదిలిపెట్టాలి. సినిమా ప్రోగ్రాం ఉంది’ అంటూ కూశాడు. ఎవడు కూశాడో సరిగ్గా కనిపించలేదు. లేకపోతే యింటిముఖం వట్టించేదాన్ని. అసలు దీనికంతటికీ కారణం నువ్వే. నువ్వు గట్టిగా మాట్లాడితే వీళ్ళంతా ఎందుకిలా అంటారు? వాళ్ళనని ఏం లాభం, నిన్ననాలిగాని” అంది వసంత.

ఇందులో తనతప్పేమిటో అతనికి అర్థం కాలేదు. “ఇలా ఉడుక్కుంటావు కాబట్టే వాళ్ళు మరీ ఏడిపిస్తుంటారు” అన్నాడు.

అతను నవ్వుతూంటే ఆమెకు కోపం ముక్కుచివర పదునులో మెదలి కింద గాడిలోకి జారి, పెదాల్ని పట్టి ఒక్కకుదుపు కుదిపింది.

“అవును. నీకు నవ్వులాటగానే వుంటుంది. ఆడదానిపేరు తగిలించుకుని మురిసిపోతున్నావు. ఇలా నలుగురికీ చెప్పుకుని మురిసిపోవటంలో అర్థమేమిటి. నిన్నుతప్ప యింకెవరినీ పెళ్ళి చేసుకోకూడదని శాసించడమేగా. అంత స్వార్థం మనిషికి పనికిరాదు....”

కన్నాజీరావు ఏమీ మాట్లాడలేకపోయాడు. అరగంటసేపు అక్కడే మౌనంగా నుంచుండిపోయాడు. రెండేళ్ళక్రిందట పిన్నితో, ‘కన్నాజీరావును నేను పెళ్ళిచేసుకోను’ అన్నవాక్యానికి, యివ్వాల వసంత మాటలకూ అతనికి యిప్పుడు అర్థంబోధపడింది. ఆమెతనకెంతదూరంలో ఉన్నదీ తెలుసుకోగలిగాడు.

పుస్తకం పుచ్చుకోకుండానే వెళ్ళిపోయాడు. ఆ తర్వాత వాళ్ళిద్దరిమధ్యా మరింతదూరం ఏర్పడింది.

ఇద్దరి రూపాలూ రైలుచక్రాల శబ్దంలోపడి గిరగిరా తిరిగిచీకటై వెలుతు ర్లోకి జారి మాయమయ్యాయి. మనస్సు స్వాధీనంలోంచి దొర్లి, జాగ్రదావస్థలో బోర్లాపడి లేచి, వళ్ళుదులుపుకుని కలలోకి కదిలి వెళ్ళిపోయింది.

వసంత వయ్యారంగా చేతుల్నికట్టుకుని మెల్లగా నడుస్తోంది. పబ్లిక్ గార్డెన్స్ లో సగానికిపైగా తిప్పి జంతువుల్ని, పక్షుల్ని చూపెడతానని మరో మూలకు తీసుకొచ్చింది. ఆమె పక్కనే మౌనంగా నడుస్తున్నాను.

“ఆలేడి ఎంత బావున్నదో!” అంది.

సీతాదేవి శ్రీరాముడితో అలాఅనడం జాపకానికొచ్చింది. కాని ‘కావాలా?’ అని అనలేకపోయాను.

పెద్దపులులు, కోతులు, ఎలుగు గొడ్డులు, రకరకాల పక్షులు, రంగుల సీతాకోక చిలుకలు, వాటిని చూడడాని కొచ్చే వన్నెల విసనకర్రలు, అందాన్ని ముసుగుల్లో సమాధిచేసిన ఆడవాళ్ళు.... ఇంకా — ఇంకా —

ఓ అందమైన అమ్మాయిని చూస్తోంటే ఆమె ఆగిపోయి నవ్వింది. నన్ను చూసేమో అనుకున్నాను. వసంత స్నేహితురాలుకాబోలు, నవ్వుతూ దగ్గరకొచ్చి “ఇవ్వాళ ఆఫీసుకు రాలేదేం?” అంది.

“ఏమీలేదు. ఇవ్వాళ కాస్త పనితగిలింది” అంది వసంత వంపుగా నావైపు చూసి మెల్లగానవ్వి.

ఆమెను నాకు పరిచయం చేసింది. రేడియోలో పాడుతుందట. నన్నామెకు పరిచయం చేసింది.

“ఈయన ఆంధ్రదేశంలో పేరుమోసిన పెద్దయాక్టరు. చాలా నాటకాలు వేసి పెద్దవాళ్ళ ప్రశంసల్ని, బహుమతుల్ని సంపాదించుకున్నారు. క్రిందటేడు ఢిల్లీలో ఓ నాటకం వేసినప్పుడు అక్కడి ఆంధ్రులు ఘనంగా సన్మానించి ‘నాట్యశేఖర’ బిరుదుకూడా యిచ్చారు. ఈ మధ్యనే సినిమా ఆఫర్ ఒకటి వచ్చింది” అంది.

ఆమె నన్నలా పరిచయం చెయ్యడం చాలా విచిత్రంగావుంది. ఇంత వరకూ కనీసం ఒక్కనాటకంలో వేషంకూడా వెయ్యలేదు. అసలు నేను నాటకాలనే చూడను. ఆమె అలా ఎందుకు చెప్పిందో అర్థంకాలేదు. నన్ను ఖంగపరచడానికేమో అనిపించింది. ఆమెమీద చాలా కోపం వచ్చింది. కోపంతోనే ఆమె ముఖంలోకి చూశాను. కళ్ళతో నవ్వేసి “రండి వెళ్దాం” అని, ఆమెవద్ద నెలవుతీసుకుని బయలుదేరింది.

జూబ్లిహాలుముందు గడ్డిలోకొచ్చి “కూర్చుందామా” అంది. సమాధానం చెప్పకుండానే కూర్చున్నాను. ఆమెమీది కోపంతో ఏమీ మాట్లాడాలనిపించలేదు.

అయిదు నిమిషాలు ఆమెకూడా మౌనంగా కూర్చుని “ఎల్లా ఉంది పబ్లిక్ గార్డెన్స్?” అంది.

కోపం పట్టలేక “నా కథల్లో ప్రేయసీ ప్రియులు కలుసుకునే స్థలంలా ఉంది” అన్నాను. ఆమెనవ్వి ‘కాదామరి!’ అన్నట్టు చూసింది చాలాసేపు ఆమె ఆఫీసు విషయాలూ, అక్కడిమనుషుల గురించీ చెప్తూ కూర్చుంది. పరధ్యానంగా వింటూ కూర్చున్నాను.

మబ్బులు దట్టంగా ఆకాశానికి ముసుగు కప్పాయి. గాలి చల్లగా వీస్తోంది. ఆమె తలలోవాడిన దవనం పరిమళం మత్తుగా నా ముఖాన్ని తాకుతోంది.

వరం వస్తుందేమోనని భయంగా ఉంది. లేచి బయలుదేరాం. బస్స్టాప్ చేరి బస్సు ఎక్కిన తర్వాత అనుకున్నట్టే కుండపోతగా వర్షం ప్రారంభమయింది.

‘ఇంకా నయం తడవలేదు’ అన్నాను.

‘వర్షంలో తడిస్తే ఎంత బావుంటుందో!’ అంది వసంత.

‘తడవలేక పోయారా?’ అందామనుకున్నాను.

ఆమాటే వెనకనుంచి ఎవరో అనేశారు! ఆశ్చర్యంతో యిద్దరమూ వెనక్కు తిరిగాం.

బక్క పలచగా, ఎర్రగా ఉన్న ఒకాయన సన్నగా నవ్వుతూ ‘పబ్లిక్ గార్డెన్స్ నుంచా?’ అన్నాడు వసంతను ఉద్దేశించి.

“ఆ....అక్కడనుంచే, మీ భాగ్యలక్ష్మి కనిపించింది— ఒంటరిగా, మీరు యివ్వాల కలుసుకోలేదా?” అంది వసంత.

“లేదు, వేరేపనుండి కలవడం పడలేదు” అన్నాడతను!

ఆ తర్వాత పాళ్ళిద్దరూ చాలాసేపు మాట్లాడుకున్నారు. అంతగా ఆ సంభాషణ నాకు అర్థం కాలేదు. అర్థం చేసుకున్నదాన్ని బట్టి అది ఓ అమ్మాయి— బహుశా భాగ్యలక్ష్మి మీద జరిగిన సంభాషణ.

ఆమె టిక్కెట్టు తీసుకుంది.

రెండు స్థాపుల తర్వాత అతను దిగిపోయాడు.

‘అతనెవరూ?’ అన్నట్టుగా ఆమెవైపు చూశాను.

‘ఇందాక గార్డెనులో కనిపించిందిగా స్నేహితురాలు. ఆమెకు కాబోయే భర్త. అంటే-ఇద్దరూ ప్రేమించుకుని పెళ్ళి చేసుకోబోతున్నారు. ఇతను అప్పు డప్పుడు రేడియోనాటకాల్లో పాల్గొంటుంటాడు. నాటకాలంటే మహాపిచ్చి“అంది.

అంతకు ముందు స్నేహితురాలుకు నన్నొక పెద్ద యాక్టరుగా ఎందుకు పరిచయం చేసిందో, అలా చెయ్యడంలో ఆమె అభిప్రాయం ఏమిటో ఇప్పుడు తెలిసింది. ఆమె మీద నాకు ముందటి కోపంలేదు. నవ్వుకున్నాను.

వర్షం యింకా అలా కురుస్తూనే ఉంది.

నేను బస్సులో సంపెంగ పరిమళాలను వెతుకుతున్నాను.

‘దిగండి’ అని ఆమె చెయ్యిపట్టుకుని కుదిపేవరకూ నా ఆలోచనలు వసంతవైపు మళ్ళలేదు.

దిగిపోయాను ఆమె వెంబడే.

వర్షం తగ్గలేదు.

“అదేగా ఇల్లు. ముందు ఇలా రండి, తర్వాత ఆలోచిద్దాం” అంటూ యింటికి దారితీసింది.

చిన్నపిల్లాళ్ళలా పరుగెత్తండంయిష్టంలేక సగం సగం తడిసి యింటికి చేరుకున్నాం.

తలుపుతీసి లైటు వేసింది.

ఆమె వర్షంలో ఎందుకు తడవాలనుకున్నదో యిప్పుడు అర్థమైంది. వర్షంలో తడిసినప్పుడు ఆమె శరీరంలోని భాగాలు, వంపులు మరీ అందంగా కనుపిస్తాయి. ఎగ్జిబిషన్లో ఓ పాలగతిశిల్పం జ్ఞాపకానికొచ్చిందినాకు.

“చొక్కా పూర్తిగా తడిసిపట్టింది, విప్పి ఆరబెట్టండి, ఇప్పుడే వస్తాను” అని ఆమె మరో గదిలోకి వెళ్ళి తలుపులు వేసుకుంది.

ఇల్లాంటి పరిస్థితుల్లో ఒకే గదిలో బ్రతికే జీవితాల గతేంకాను?.. అనిపించింది నాకు.

పావుగంటతర్వాత తలుపుతీసుకునివచ్చింది. వెడల్పునల్లంచులఆరవింద రంగుచీరకట్టుకుంది. పసుపుపూల జాకెట్టు తొడుక్కుంది. తలకూడా దువ్వి నట్టే అనిపించింది. ముంగురులు చెదిరి ఎగరడంలేదు.

వచ్చి ఎదురుగా కూర్చుంది.

చీర మడతలు పడ్డచోట చీకట్లు దాగి వెలుతుర్ని వెక్కిరిస్తున్నాయి. సన్నని ఒంటిపేటగొలుసు చీర అంచులో కరిగిపోయింది. జాకెట్టు పూల పరిమళంలా ఉండి ఉండి దవనం గుప్పమంటోంది.

“అన్నట్టు వాసమూర్తి పెళ్ళిట. శుభలేఖ పంపించాడు” అంటూ డేబిలు మీద కవరు తెచ్చి చేతికిచ్చింది.

లేఖలో పెళ్ళికూతురి పేరు వెతుకుతున్నాను నేను.

“ఆ మధ్య హైదరాబాదు వచ్చినప్పుడే సంబంధం స్థిరపడిందని చెప్పాడు. విశేషమేమంటే మరో ఏడాదిపోతేగాని అప్పుడే పెళ్ళి చేసుకోనన్న వాడు రెండు నెలలు తిరక్కుండానే శుభలేఖ పంపించాడు.” అంది తిరిగి వసంత.

నవ్వుతోంది.

ఆ నవ్వులో అసూయను వెతికి అలసి తల వంచుకున్నాను.

వాసమూర్తికి పెళ్ళయితే తను బాధపడదేమిటి చెప్పా అనిపించిందినాకు. పదిమందిలో వాసమూర్తికూడా ఒకడు అని చెప్పకుని తృప్తిపడ్డాను.

“మీరు పెళ్ళి ఎప్పుడు చేసుకుంటారు?”

ఆ ప్రశ్న ఆమెవేస్తుందని నాకు తెలుసు. అభిమానం వ్యక్తంచేసే స్త్రీముందు నుంచుని మాట్లాడుతున్నప్పుడు పెళ్ళికాని ఏ పురుషుడూ ఈ ప్రశ్ననుంచి తప్పించుకోలేడు.

“పెళ్ళాన్ని భరించగలిగేప్పుడు” అన్నాను.

నవ్వుతూ మెలికలు తిరిగిపోయింది ఆమె. ఆ వంపుల్లో దీపంవెలుతురు చీకట్లను చీల్చుకుని, లోయలోకి తొంగిచూసి, బంగారపు నాగు తలమీద తెల్లమణిలో కరిగి, క్షణంసేపు మేఘాలమధ్య మెరుపులా జిగేల్ మంది.

“మిమ్మల్ని భరించే పెళ్ళాం ఆక్కర్లేదన్నమాట?” అంది. అని పకపకా నవ్వుతోంది.

ఇంత పచ్చిగా మాట్లాడే స్త్రీముందు ఎలా కూర్చోను?

నా భావాన్ని పసిగట్టినట్టుంది. “అంటే ఉద్యోగంచేసే పెళ్ళాం అక్కరేదా మీకు?” అంది తిరిగి.

నే నేమీ మాట్లాడలేదు. ఆమె తెలివికి లోలోపల నవ్వుకున్నాను.

పనిపిల్ల వర్షంలో తడిసి కేరియరు తెచ్చింది. నన్నుకూడా భోజనం చెయ్యమంది. చేసేవరకూ ఊరుకోలేదు.

భోజనం అయినతర్వాత వర్షం ఎప్పుడు వెలిసిపోతుందా అని ఎదురు చూస్తూ కూర్చున్నాను. పది దాటింది. అయినా వర్షం తగ్గినట్టనిపించలేదు. సగం సగం తడిసిఅయినా రిక్షాలో వెళ్ళిపోదామని లేచాను.

“వర్షంలో ఏం వెళతారు, కూర్చోండి” అంది. మరోగంట కూర్చున్నాను.

వర్షం తగ్గినట్టుగానే తగ్గి తిరిగి కుండపోతగా కురుస్తోంది.

“పోనీ యీరాత్రికి యిక్కడే వుండిపోండి, ఉదయం లేచి వెళ్ళుదురు గాని” అంది.

“ఇక్కడా!” అన్నాను అప్రయత్నంగానే.

“ఏం, భయమా?”

ఆ ‘భయం’ అనేది ఏపదానికి అర్థంగా వాడిందో ఊహించుకో గలిగాను. అసలు నేనలా అనకుండా ఉండాల్సింది.

“నాగురించి మిత్రుడు ఎదురుచూస్తుంటాడు” అన్నాను.

“ఫరవాలేదు, అడది కాదుగా. ఆడదైతే నేనేమీ అభ్యంతరం చెప్పను. కళ్ళలో వత్తులుంచుకుని కావలసిన వ్యక్తి గురించి సంవత్సరాలు యుగాలు నిరీక్షించగలిగే శక్తి ఒక్కస్త్రీకే వుంది. అలాంటివారిని నేనేమీ బాధించను” అంది వసంత.

ఇంత అర్థవంతంగా మాట్లాడే శక్తి ఆమెకు చిన్నప్పటినుంచీ వున్నదే. అలా మాట్లాడగలిగేవారు లెక్కపెడితే ఎంతమంది ఉంటారు?

మనసులో కుతూహలంగానే వుంది. అభ్యంతరం చెప్తూనే ఉండిపోయాను.

ముందుగదిలో నాకు పక్క వేసింది తాను రోజూ నిద్రపోయే మంచం మీద. అవతలిగదిలో తను వేసుకుంది. మంచినీళ్ళవీ పెట్టి వెళ్లిపోయింది.

తలుపులు వేసుకోలేదు.

మధ్య నీలంరంగు కర్టెను అప్పుడప్పుడు చల్లగాలికి సిగ్గుపడి దగ్గరకు ముడుచుకొంటోంది.

దీపం ఆర్పి మంచంమీదకు వాలాను. తలగడమీద నలిగిన వింత పరిమళాలు తేనెటీగల్లా చెదిరి చుట్టూ ఎగురుతున్నాయి. పక్కగదిలోంచి అప్పుడప్పుడూ గాజులు కదిలిన శబ్దం వినిపిస్తోంది.

నిద్ర వస్తోన్నా బలవంతంగా ఆపుకున్నాను. ఎప్పుడో మధ్యరాత్రిలో ఆమె నాదగ్గరకు వస్తుందని తెలుసు. అలానే మేలుకుని వున్నాను— గడియారపు చప్పుణ్ణి, ఆమె కదలికలోని ప్రతిశబ్దాన్నీ, సిగ్గుతో ముడుచుకు పోతున్న కర్టెను రెపరెపల్నీ ఆలకిస్తూ.

తెల్లవారినట్టు కాకులు అరుస్తున్నాయి కాని ఆమె రాలేదు.

ఉదయం స్నానం అదీ అక్కడే చేసి, ఆమె ఇచ్చిన టిఫిను, కాఫీ పూర్తి చేసి వెళ్లిపోతున్నానని చెప్పి బయలుదేరాను.

వసంత గుమ్మంవరకూ వచ్చి “రచయితకదా మీరు అనుకోకుండా మీ జీవితంలో ఒక అధ్యాయాన్ని అయిపోయాను. ఎప్పుడయినా ఖాళీగా ఉన్నప్పుడు ఆ అధ్యాయాన్ని చదువుకుని ఉత్తరాలు రాస్తూ ఉండండి” అంది.

“అలానే” అని బయలుదేరాను. దారి తెలియని బాటల్లోంచి అలా నడిచి వెళ్లిపోతున్నాను.

తెలివి వచ్చేసింది.

కన్నాజీరావు భుజం పట్టి కుదుపుతూ “ఇంటికి వెళ్లి నిద్రపోదువు గానిలే. ఊరు వచ్చేసింది. పక్కస్టేషనే” అంటున్నాడు.

లేచి గబగబా బెడ్డింగు సర్దుకుని, సామానంతా ఒక దగ్గరకు చేర్చుకుని కూర్చున్నాను. కన్నాజీరావు నిశ్చలంగా నా వైపే చూస్తున్నాడు. బండి టాటర్ సిగ్నల్ ని దాటింది.

“హైదరాబాదులో వసంతను కలుసుకున్నాను. ఒక రోజుల్లా కూడా ఉండి ఊరంతా చూపించింది.” అన్నాను.

అతను ఆశ్చర్యపోయాడు.

“మొదట్లో అడిగితే కలుసుకో లేదన్నావేం?” అన్నాడు

నా కెందుకో నిజం చెప్పాలనిపించలేదు. నవ్వి ఊరుకున్నాను.

“అయితే నిన్నూ ఓ ఆట ఆడించిందన్నమాట!” అన్నాడు
అదోలా నవ్వుతూ.

నా మనస్సు చివుక్కుమంది. స్వార్థంతో అబద్ధంఆడి వసంతను మరీ
చెడ్డదానిలా చేస్తున్నాననిపించింది. నిజానికి ఆమెను అంత చెడుగా సృష్టించడం
అసలు నా ఉద్దేశం కానేకాదు.

వసంత విషయంలో చాలా పౌరపాటుచేశాను నేను. పరిమితమైన
భావాలతో వసంతను సరిగా అర్థం చేసుకోలేక మొదట్లో మీ అందరితో
‘వసంత కనుపించిన మగవాళ్ళందరి జీవితాలతోటి సరదాగా చెలగాట మాడు
తుంది’ అని నమ్మించాను. మీ కళ్ళకు రంగుటద్దాలు తగిలించి ఆ అద్దాల్లోంచి
ఆమెను చూడమన్నాను. ఆమెను సరిగా అర్థం చేసుకోకపోవడం అది నా
అల్పత్వం.

నా అల్పత్వం కారణంగా మీ అందరితోటి ఆమెను చెడుగా ఊహింప
చెయ్యడం నా కిష్టంలేదు. కన్నాజీరావు, వాసమూర్తి, నేను. ఎవరమూ ఆమెను
సరిగా అర్థంచేసుకోలేదు.

కన్నాజీరావు, ఆమె తనజీవితంతో చెలగాటమాడిందని అనుకో
వడంలో అర్థంలేదు. ఎప్పుడూ ఆమె అతన్ని ప్రేమించలేదు. తన అవసరాల్ని
తీర్చుకోవడానికి ఒకవస్తువుగా అతన్ని ఉపయోగించుకుంది. చిన్నప్పుడు
గుర్రబ్బండి ఆటలో, పెద్దయిన తర్వాత బొమ్మలు, నోట్సులు రాయిం
చడంలో, ఆతర్వాత మగాళ్ళకు తన గొప్పతనాన్ని తెలియజేయడంలో
ఆమె అధికృత వ్యక్త పడుతూనే ఉంది తనంత తానుగా ఆవిషయాన్ని
చెప్పేగాని అతను గుర్తించలేక పోయాడు. ఆమె, తనముఖం మీద ఆ విషయం
చెప్పిందని ఆమెను కన్నాజీరావు తప్పవట్టడం మంచిపని కాదు.

వాసమూర్తిని ఆమె మొదట్లో ఏడిపించి, ఆ తర్వాత అతని
సహాయాన్ని పొంది, అతనికి కృతజ్ఞత చూపించడంలో ఆశ్చర్యంలేదు. నాతో
సన్నిహితంగా, సరదాగా తిరిగినట్టుగానే అతనితోనూ తిరిగిందని ఎందుకనుకో

కూడదు? ఆమెను అర్థంచేసుకోలేక కన్నాజీరావు కూడా రంగుటద్దాల్లోంచి చూపించాడు నాకు. అలానే చూశానునేను.

బండి స్టేషన్లోకొచ్చి ఆగింది.

సామాన్లు పోర్టరు నెత్తికెత్తి వెళ్ళిపోతూ “వసంతను మనం సరిగా అర్థం చేసుకోలేదోయ్. నువ్వు, నేనూ, వాసమూర్తి. అంతా ఆమెను అర్థం చేసుకోవడంలో పొరపాటు పడ్డాం. ఆమె చాలా మంచిది” అన్నాను.

అతను ఊణంసేపు విచిత్రంగా నావైపు చూసి పకవకా నవ్వేశాడు. నే నేమీ మాట్లాడదలచుకోలేదు. అతను ఎందుకు నవ్వాడో నాకు తెలుసు, కాని, నేను మీకు చెప్పను.

(1963)

